

Il-Mithna tax-Xewkija

Qed nirriproduċu artiklu mill-ktieb ferm interessanti 'L-Imtiehen tat-Thin tal-Qamh' fil-Gzejjer Maltin bil-permess ġentili tal-awtur Clifford Vella.

Kitba ta' Clifford Vella

Ix-Xewkija hija lokalita' ta' daqs mhux hażin, tant li l-popo-lazzjoni fis-sena 2005 kienet tlahhaq madwar 3500 ruh. Minkejja l-ammont ta' nies li jgħixu f'dan ir-rahal, jekk wiehed ihares lejn il-passat, malajr jinduna li minn dejjem kien hemm ammont konsiderevoli ta' nies jabitaw f'din il-lokalita'. Skont ċiefri ta' ċensiment li saru mal-milja tas-snin wiehed isib dan li ġejj:

- Sena 1667=403 persuna
- Sena 1797=1450 persuna
- Sena 1891=1600 persuna
- Sena 1948=3300 persuna
- Sena 1985=2900*

* Dawn il-figuri ġew mehuda mill-websajt tal-Kunsill Lokali tax-Xewkija.

Dan ir-rahal huwa magħruf sew għall-“ground tal-futbol” li hemm fih, għaliex dan huwa l-grawnd nazzjonali ta' Għawdex. Barra minn dan, ġewwa x-Xewkija nsibu l-qasam industrijali ta' Għawdex, li minnu jgħixu hafna familji Għawdxin.

Il-kelma “Xewkija” fl-antik kienet tffisser għelieqi kbar tax-xewk. Jista' jkun li fl-antik dan ir-rahal kien magħmul minn għelieqi kbar tax-xewk. L-istorja ta' dan ir-rahal tehodna lura fis-snin, tant li wiehed isib li x-Xewkija saret Parroċċa fis-27 ta' Novmebru tal-1678. Fost struturi li kienu nbnew f'tit wara dak iż-żmien wiehed isib il-mithna tar-riħ li hemm fil-“bypass” ta' dan ir-rahal, li hija magħrufa bħala l-“Mithna ta' Tmien Kantunieri”.

Il-“Mithna ta' Tmien Kantunieri” (Fondazzjoni Perellos). Hadmet bejn 1710-1886

Il-“Mithna ta' Tmien Kantunieri” fix-Xewkija nbriet fil-bidu tas-seklu tmintax mill-Gran Mastru Ramon Perellos y Rocafull (1697-1720), fis-sena 1710. L-istruttura tagħha hija l-unika eżistenti f'pajjiżna, għaliex il-baži tagħha huwa ta' forma ottangolari, jiġifieri bi tmien ponot. Hafna tiġihom ix-xewqa li jkunu jafu għaliex din kienet mibnija b'dan il-mod. B'kapacità inkredibbli, haġa li kienet komuni fi żmien il-Kavallieri tal-Ordni ta' San Ġwann, turi biċ-ċar li meta nbriet raw kif għamlu u waqqfu t-tmien hitan iħarsu għal kull direzzjoni ta' minn fejn jonfoħ ir-riħ. Il-mithna għandha erba' faċċati jħarsu lejn id-direzzjoni tal-irjieħat ewlenin – it-Tramuntana, Nofsinhar, il-punent u l-Lvant, filwaqt in-naħa l-oħra jimmarka l-irjieħat sekondarji l-Majjistral, il-lbiċ, ix-xlokk u l-grigal. Fil-passat kien hawn tnejn oħra bħalha, però illum ma għadhomx jeżistu. Dawn kienu waħda

mill-imtiehen li kien hemm fil-Belt Valletta u l-oħra dik “Tal-Ħerba” ġewwa ż-Żejtun.

Jekk nagħtu ħarsa kif inhi minn ġewwa, insibu li din hija magħmula minn żewġ kmamar kbar laterali, intrata kbira u kċina. Fin-nofs sintendi hemm it-tromba b'taraġ li jibqa' tiela' sa fuqnett. Fil-kċina nsibu l-armarju tal-ġebel u hdejh hemm il-forn. Hemm ukoll il-post fejn kienu jpoġġu l-hobż biex idahhluh fil-forn. Iż-żewġ kmamar laterali huma mibnija fuq erba' hnejjiet għoljin sas-saqaf, però fuq l-intrata hemm speċi ta' raff li jinfed minn karma għall-oħra. Il-kamra li tħares lejn Nofsinhar kienet tintuża bħala qanja. Qanja kienet tkun bħal raff fuq il-forn fejn kienu jpoġġu xi affarijiet sabiex jinxfu. F'din l-istess kamra hemm ukoll żewġ armarji oħra fil-ħajt. Bħala bibien insibu wiehed għat-triq u l-iehor jagħti għan-naħa ta' wara. Fit-taraġ tat-tromba hemm ukoll kamra żgħira li kienet tkun mimlija bil-qamh għat-thin. Maġenb il-mithna, fin-naħa tan-nofsinhar, hemm kamra mdaqqa li fiha kienu jpoġġu l-bhima. F'din l-istess kamra nsibu maxtura fejn kienu jagħlfu l-bhima. (1)

Fost l-ewwel taħhana nsibu li fis-sena 1738 il-mithna kienet mikrija lil Ġio Maria Scicluna. Wara f'tit snin Scic-luna halla din id-dinja, u għalhekk sehmu waqa' fuq martu. Wara f'tit, martu żżewġet lil Simone Galea, li flimkien ma' iben Scicluna, li kien jismu Michele, ġeddew il-kuntratt. Dan seħħ fis-sena 1742. Minn hemm din baqgħet għal tul ta' snin f'idejn membri tal-familjari ta' Scicluna. (2)

Naqbzu f'tit aktar minn seklu u wiehed isib li fis-sena 1847 il-mithna kienet mikrija lil Guseppe Scicluna. F'dik is-sena huwa kien baġhat petizzjoni sabiex jitnaqqaslu l-kera tal-mithna. Skont rapport li kien għamel l-Onor-evoli Vicent Casolani fl-1 ta' Ġunju tal-1847 huwa kien kiteb li l-mithna kien ilha mikrija lil Guseppe sa mit-8 ta' Ġunju 1839, b'ċens għal 32 sena li jiġġedded kull 8 snin. Il-kera kien ta' 54 lira sterlina u 10 xelini fis-sena. Fl-istess rapport huwa stqarr li skont ma vvaluta l-Kumitat tal-Periti hareġ ir-riżultat li dan l-istess kera kien ser jitnaqqas għal 46 lira sterlina fis-sena. Din ir-reviżjoni kellha tiġi fis-seħħ mill-1 ta' Lulju tal-1847. Dwar dan kollu Guseppe Scicluna ġie nformat fil-15 ta' Ġunju, (3)

Minn idejn Guseppe Scicluna l-mithna għaddiet f'idejn Marcello Scicluna. Dan wassal biex fil-bidu tas-sena 1851 huwa talab biex terġa' titnaqqas il-kera, li huwa kien qed iħallas. Skont rapport li kien hareġ mill-istess Casolani, deher biċ-ċar li t-talba kienet ġiet rifjutata u

b'dan Marcello kien gie mgħarraf fl-20 ta' Awwissu ta' dik is-sena stess. (4)

Bħalma digà semmejt kemm-il darba, fl-1838, il-Gvern kien neħħa l-monopolju fuq l-impjieħen u b'hekk kien ħareg diversi sejhiet sabiex jinkrew l-impjieħen.

Ħaġa tal-iskantament kienet li, meta ħareg dan l-avviż għall-impjieħen ta' Għawdex, ħadd ma kien interessat u kella titla' l-familja Camilleri miż-Żejtun biex forsi nibdlet is-sitwazzjoni. Minn hemm wiehed isib li f'nofs is-seklu dsatax il-mithna fix-Xewkija għaddiet għand l-aħwa Wenzu u Guseppe Camilleri, kif ukoll Fernadu li kien iben Wenzu.

Guseppe Camilleri kompli jagħmel kif kienu għamlu diversi taħhana oħra, billi jitlob tnaqqis lill-Gvern mill-kera tiegħu. L-ewwel talba kien għamilha fl-14 ta' Diċembru tal-1857. Dak iż-żmien huwa kien qieghed iħallas 29 lira sterlina. Fit-19 ta' April tal-1858, l-Awtoritajiet infurmawh li t-talba tiegħu giet nulla. L-uniku ċans li tawh kien li jinħall mill-kuntratt u l-mithna terġa' toħroġ b'offerta lill-pubbliku.(5)

Jekk nagħtu ħarsa lejn it-tieni kuntratt ta' din il-mithna tal-familja Camilleri nsibu li fis-7 ta' Lulju tal-1860 kien sar kuntratt min-Nutar Luigi Vella u dan il-kuntratt kien jorbot lil Wenzu Camilleri bħala sid fuq din il-mithna mikrija lil mill-Gvern. F'dan il-kuntratt insibu li huma ngħataw il-mithna b'ċens għal 99 sena. Mal-mithna kien hemm 60 tomna raba' magħruf bħala "Tal-Ħamrija" u dan ingħata wkoll b'ċens għal 99 sena lill-istess familja. Il-ħlas ta' dan iċ-ċens kien ta' 19-il lira sterlina fis-sena. Dan il-kera kellu jibda jgħodd minn sena qabel id-data tal-kuntratt. Aħbar xejn sabiħa dwar din il-mithna kienet dik tas-sena 1886. F'dik is-sena l-mithna giet meqruda wara li din giet maħruqa. Fl-istess sena Wenzu Camilleri kien talab lill-Gvern sabiex jgħinu biex isewwiha. Bi sfortuna għal Wenzu din it-talba ma kinitx intlaqgħet mill-Gvern u għalhekk fl-1 ta' Ottubru ta' dik is-sena Wenzu kellu jċedi iċ-ċens, tant li spiċċa biex żarma l-mithna. (6)

Fil-15 ta' Gunju tal-1888 Giovanni Sammut kien għamel talba lill-Gvern sabiex jixtri din il-mithna. Jidher ċar kristal li din it-talba qatt ma giet milqugħa, għaliex sallum il-gurnata din għadha propjeta tal-Gvern.(7)

Il-moħħ ta' Wenzu Camilleri xorta baqa' jhewden fuq din il-mithna. Riżultat ta' dan kien li, fit-13 ta' Awwissu tal-1890, hu reġa' wera x-xewqa tiegħu li jerga' jkun is-sid ta' din il-mithna, minkejja li f'dik il-ħabta kienet digà waqfet taħdem. Skont ċerta persuna bil-kunjom Trapani, li kien iservi min-naħa tal-Gvern biex jifli dawn it-talbiet, jingħad li din il-mithna kellha kuntratt bin-numru 80, li kien inkorporat ma' kuntratt ieħor ta' biċċa art magħrufa bħala "Tal-Ħamrija" kif digà semmejt ftit qabel u kellha razzett fiha. Il-kuntratt ta' din il-biċċa art kien iġib in-numru 328. Il-proposti li kien għamel Camilleri kienu:

a) Li jkollu b'ċens il-mithna għal qasir żmien u li l-Gvern jagħmel tajjeb sabiex titrangà l-ħsara li kellha. Dawn l-ispejjeż kellhom jagħmlu tajjeb

għalihom il-fondi pubbliċi.

jew

b) Li jkollu b'ċens il-mithna għal tul ta' żmien, u li hu jirċievi mingħand il-Gvern in-neċessitajiet kollha sabiex jirraġa l-mithna. Barra minn dan huwa kien lest li jagħmel tajjeb għall-ispejjeż tat-trasport bejn Malta u Għawdex.

Meta dawn iż-żewġ proposti kienu qegħdin jiġu studjati min-naħa tal-Gvern, kien gie stabbilit li rigward l-ewwel waħda l-Gvern ma kienx jaqbillu li jidhol għall-ispejjeż, għaliex dik il-ħabta dawn it-tip ta' mtieħen kienu qegħdin jispiċċaw minn pajżna. Rigward it-tieni proposta ma kien hemm l-ebda raġuni għat-talba tiegħu li jehodha għal tul ta' żmien. Fl-10 ta' Ottubru tal-1890 gie deċiż min-naħa tal-Gvern li l-kuntratt tal-mithna jiġi nkorporat mal-kuntratt ta' biċċa art magħrufa bħala "Tal-Ħamrija", u minn hemm issir evalwazzjoni tal-ħsara tal-mithna. Fil-5 ta' Jannar ta' wara kienet tlestiet din l-evalwazzjoni u l-ħsara kienet tlaħħaq għal 22 lira sterlina u kien ser jagħmel tajjeb għaliha l-Gvern. Ir-raġuni prinċipali li jgħaqqdu dawn iż-żewġ kuntratti f'wiehed kienet sabiex il-bini tal-mithna jkun jista' jservi ta' maħzen ta' dan ir-razzett. Tmint ijiem wara, id-Dipartiment tax-Xoghlijiet beda jsewwi l-ħsara. Dan il-kuntratt il-ġdid kellu jkun għal 8 snin u b'seħħ mill-15 ta' Awwissu tal-1891. Kien proċess li kien ħa sena, però minkejja li dak li ħa Camilleri kien differenti minn dak li kien talab, xorta tista' tgħid gietu tajba.(8)

Moħħ Wenzu Camilleri, minkejja li kien ħa ftit minn dak li xtaq, xorta baqa' jhewden kif ser itejjeb il-pożizzjoni tal-kuntratt il-ġdid. Li gara kien li fis-26 ta' Jannar 1895 kien għamel talba sabiex il-kuntratt li kien qieghed iħaddan jinbidillu minn wiehed ta' perjodu ta' 8 snin għal wiehed f'aktar tul. Din it-talba ma ntlagħetx mid-Dipartiment tal-Kuntratti. Sar magħruf ukoll, li f'dik il-ħabta l-propejtà tal-mithna kellha valur ta' 150 lira sterlina. (9)

Minn hemm din il-mithna għamlet xi żmien isservi bħala razzett tal-bhejjem. Fil-bidu tas-sena 1956 din il-mithna bdiet tintuża bħala każin tal-banda. Hawn kienet saret ir-rinovazzjoni tal-Banda Prekursur u kien iltaqa' l-ewwel kumitat tal-istess banda.

Referenzi:

- (1) *Skont Mikiel Angelo Camilleri li jagħmel parti mill-familja Camilleri, skont informazzjoni li tani fit-28 ta' April tal-2009.*
- (2) *"A Focus on Gozo Culture" –Joseph M. Attard Tabone pp. 159 u 169.*
- (3) *Public Works Vol 13 Peizzjoni 207 tal-1847.*
- (4) *Public Works Vol 14 Peizzjoni 69 tal-1851.*
- (5) *Public Works Vol 16 Peizzjoni 8594C tal-1857.*
- (6) *Ibid ref 1.*
- (7) *Public Works Vol 31 Petizzjoni 56405 tal-1888.*
- (8) *Public Works Vol 32 Petizzjoni 979C tal-1890.*
- (9) *Public Works Vol 34 Petizzjoni 1492C tal-1895.*